

TÜRKMENISTANYŇ K A N U N Y

«Türkmenistanyň Bitaraplygynyň 30 ýyllygyna» atly Türkmenistanyň ýubileý medalyny döretmek hakynda

1-nji madda. Türkmenistanyň hemişelik Bitaraplyk hukuk ýagdaýyna eýe bolmagynyň şanly 30 ýyllygy mynasybetli, Türkmenistanyň Garaşsyzlygyny, hemişelik Bitaraplygyny hem-de halkara parahatçylygy we ynanyşmagy pugtalandyrmakda, ýurdumyzyň syýasy, ykdysady, medeni ugurlarynda gazanan üstünliklerine mynasyp goşantlaryny goşan adamlary sylaglamak maksady bilen, «Türkmenistanyň Bitaraplygynyň 30 ýyllygyna» atly Türkmenistanyň ýubileý medalyny döretmeli.

2-nji madda. «Türkmenistanyň Bitaraplygynyň 30 ýyllygyna» atly Türkmenistanyň ýubileý medaly hakynda Düzgünnamany tassyklamaly (goşulýar).

3-nji madda. «Türkmenistanyň Bitaraplygynyň 30 ýyllygyna» atly Türkmenistanyň ýubileý medalynyň Ýazgysyny tassyklamaly (goşulýar).

4-nji madda. «Türkmenistanyň Bitaraplygynyň 30 ýyllygyna» atly Türkmenistanyň ýubileý medalynyň plankasynyň Ýazgysyny tassyklamaly (goşulýar).

5-nji madda. Şu Kanun resmi taýdan çap edilen gününden herekete girizilýär.

**Türkmenistanyň
Prezidenti**

**Serdar
Berdimuhamedow**

Aşgabat şäheri.
2025 -njiýylyň 11-nji iýuly.
№ 167-VII.

«Türkmenistanyň Bitaraplygynyň 30 ýyllygyna» atly Türkmenistanyň ýubileý medaly hakynda DÜZGÜNNAMA

1. «Türkmenistanyň Bitaraplygynyň 30 ýyllygyna» atly Türkmenistanyň ýubileý medaly döwlet Garaşsyzlygynyň ýyllary içinde Türkmenistanyň Garaşsyzlygyny, hemişelik Bitaraplyk hukuk ýagdaýyny hem-de halkara parahatçylygy we ynanyşmagy pugtalandyrmakda, ýurdumyzyň syýasy, durmuş-ykdysady, ruhy-medeni we beýleki ugurlardaky ösüşine halal zähmeti bilen uly goşant goşan adamlary sylaglamak üçin döredilýär.

2. «Türkmenistanyň Bitaraplygynyň 30 ýyllygyna» atly Türkmenistanyň ýubileý medaly bilen:

Türkmenistanyň döwlet Garaşsyzlygyny we hemişelik Bitaraplyk hukuk ýagdaýyny pugtalandyrmak ugrunda köp ýyllaryň dowamynda çeken halal zähmeti, işjeň we önjeýli döwlet we jemgyýetçilik işi, şeýle hem hemişelik bitaraplyk ýörelgelerine laýyklykda, ata Watanymyzyň halkara abraýyny berkitmekde goşan uly şahsy goşandy üçin;

Garaşsyz, hemişelik Bitarap Türkmenistanyň ykdysady kuwwatyny pugtalandyrmak, ylmyňy, bilimini, medeniýetini we sungatyny, saglygy goraýşyny hem-de ýurduň durmuşynyň beýleki ugurlaryny ösdürmek boýunça işlenip taýýarlanylýan maksatnamalary durmuşa geçirmekde gazanan zähmet üstünlikleri we hyzmatlary üçin;

Garaşsyz, hemişelik Bitarap Türkmenistanyň goranmak ukybyny berkitmäge, raýatlaryň howpsuzlygyny, kanunylygy we hukuk tertibini üpjün etmek işine goşan uly şahsy goşandy üçin;

ösüp gelýän ýaş nesli ata Watanymyza söýgi we wepalylyk, mertlik, halallık, ýokary ruhbelentlik sypatlarynda terbiýelemek işinde bitiren uly hyzmatlary üçin sylaglanylýar.

3. «Türkmenistanyň Bitaraplygynyň 30 ýyllygyna» atly Türkmenistanyň ýubileý medaly bilen Türkmenistanyň raýatlary sylaglanylýar.

«Türkmenistanyň Bitaraplygynyň 30 ýyllygyna» atly Türkmenistanyň ýubileý medaly bilen Türkmenistanyň Prezidenti tarapyndan ýurdumyzyň hemişelik Bitaraplyk hukuk ýagdaýyny, halkara parahatçylyk we ynanyşmak syýasatyny halkara giňişliginde goldamakda we wagyz etmekde mynasyp goşantlaryny goşan daşary ýurt raýatlary we raýatlygy bolmadyk adamlar hem sylaglanylýp bilner.

4. Şu sylaga mynasyp bolan adamlara «Türkmenistanyň Bitaraplygynyň 30 ýyllygyna» atly Türkmenistanyň ýubileý medaly we onuň şahadatnamasy gowşurylýar.

«Türkmenistanyň Bitaraplygynyň 30 ýyllygyna» atly Türkmenistanyň ýubileý medalynyň ÝAZGYSY

«Türkmenistanyň Bitaraplygynyň 30 ýyllygyna» atly Türkmenistanyň ýubileý medaly burçlarynyň aralygynda gün şöhlelerini aňladýan altyn çäýylan dürli uzynlykdaky taýajyklar ýerleşdirilen gyrasyna altyn çäýylan sekizburçluk görnüşinde ýasalan. Sekizburçlugyň ýerligi ýaşyl reňk bilen syrçalanan her burçunda altyn çäýylan milli nagys ýerleşdirilen. Medalynyň umumy diametri 44 mm.

Sekizburçlugyň üstünde diametri 31,9 mm bolan daşky tegelegiň iç ýüzüniň ýokarky böleginde «TÜRKMENISTANYŇ HEMIŞELIK BITARAPLYGYNÝŇ 30 ÝYLLYGY» diýen ýazgy, aşaky böleginde baş sany sekizburçly ýyldyz ýerleşdirilen. Daşky tegelegiň içinde diametri 25,5 mm bolan tegelegiň ýokarsynda «2025» we «HALKARA PARAHAATÇYLYK WE YNANYŞMAK ÝYLY» diýen ýazgylar, aşaky böleginde bolsa iki tarapa ýaýrap gidýän altyn çäýylan zeýtun pudaklarynyň şekili we iki sany göwher daşy ýerleşdirilen. Tegelegiň Ýer şary şekillendirilen merkezi böleginde ýaşyl reňk bilen syrçalanan Türkmenistanyň kartasy, Türkmenistanyň Bitaraplygynyň 30 ýyllygyny aňladýan rim san bilen «XXX» diýen ýazgy, derek agajynyň şekili bilen birleşdirilen Türkmenistanyň Döwlet baýdagy we Birleşen Milletler Guramasynyň baýdagy hem-de ganatlaryny ýaýyp duran laçynyň şekili ýerleşdirilen.

Yubileý medaly halkajyklar arkaly ini 30 mm we beýikligi 20 mm bolan baýdak görnüşdäki kolodka birleşdirilen. Ýaşyl reňk syrça örtülen kolodkada baş sany

türkmen haly gölleri, iki sany zeýtun pudagy we baş ýyldyzly ýarym Aý şekillendirilen.

Ýubileý medaly 925 mähekli kümüşden ýasalyp, onuň ýüzüne altyn çäýylan.

**«Türkmenistanyň Bitaraplygynyň 30 ýyllygyna» atly
Türkmenistanyň ýubileý medalynyň plankasynyň
ÝAZGYSY**

«Türkmenistanyň Bitaraplygynyň 30 ýyllygyna» atly Türkmenistanyň ýubileý medalynyň plankasynyň düşegi ýaşyl reňk bilen syrçalanan. Plankanyň merkezinde baş ýyldyzly ýarym Aý we iki gapdala ýaýrap gidýän Türkmenistanyň Bitaraplygynyň nyşany bolan zeýtun pudaklarynyň şekili ýerleşdirilen.

Plankanyň daşky gyrasyna altyn çäýylýar.

Ýubileý medalynyň plankasynyň ölçegi ini 24 mm we beýikligi 10 mm bolup, ol mis bilen nikeliň garyndysyndan ýasalýar.